



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ເລກທີ 490/ທຫລ
ນະຄອນຫຼວງວຽງຈັນ, ວັນທີ 16 ມິຖຸນາ 2025

ຂໍ້ຕົກລົງ
ວ່າດ້ວຍທຸລະກຳໂອນເງິນ ທີ່ມີມູນຄ່າເກີນກຳນົດ

- ອີງຕາມ ກົດໝາຍວ່າດ້ວຍການຕ້ານ ການຟອກເງິນ ແລະ ການສະໜອງທຶນໃຫ້ແກ່ການກໍ່ການຮ້າຍ (ສະບັບປັບປຸງ) ສະບັບເລກທີ 64/ສພຊ, ລົງວັນທີ 01 ກໍລະກົດ 2024;
- ອີງຕາມ ການຄົ້ນຄວ້າຂອງສຳນັກງານຂໍ້ມູນຕ້ານການຟອກເງິນ ໂດຍສົມທົບກັບພາກສ່ວນທີ່ກ່ຽວຂ້ອງ.

ຜູ້ວ່າການ ອອກຂໍ້ຕົກລົງ:

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ວາງອອກເພື່ອຜັນຂະຫຍາຍກົດໝາຍວ່າດ້ວຍການຕ້ານ ການຟອກເງິນ ແລະ ການສະໜອງທຶນໃຫ້ແກ່ການກໍ່ການຮ້າຍ ກ່ຽວກັບທຸລະກຳໂອນເງິນ ທີ່ມີມູນຄ່າເກີນກຳນົດ.

ມາດຕາ 2 ທຸລະກຳໂອນເງິນ ທີ່ມີມູນຄ່າເກີນກຳນົດ

ທຸລະກຳໂອນເງິນ ແມ່ນ ການໃຫ້ບໍລິການໂອນເງິນ ພາຍໃນ ແລະ ຕ່າງປະເທດ ຂອງຫົວໜ່ວຍທີ່ມີໜ້າທີ່ລາຍງານໃຫ້ແກ່ລູກຄ້າ ດ້ວຍຮູບແບບການຊຳລະທີ່ມີໝາຍເລກ ຫຼື ລະຫັດອ້າງອີງ ແລະ ການຊຳລະທີ່ມີເອກະສານອ້າງອີງ.

ທຸລະກຳໂອນເງິນ ທີ່ມີມູນຄ່າເກີນກຳນົດ ແມ່ນ ການດຳເນີນທຸລະກຳເງິນໂອນ ທີ່ມີມູນຄ່າ ຊາວຫ້າລ້ານ (25,000,000) ກີບ ຫຼື ທຽບເທົ່າຂຶ້ນໄປ ຕໍ່ຄັ້ງ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ຫົວໜ່ວຍທີ່ມີໜ້າທີ່ລາຍງານ ໝາຍເຖິງ ທະນາຄານທຸລະກິດ, ສະຖາບັນການເງິນຈຸລະພາກທີ່ຮັບເງິນຝາກ, ສະຖາບັນການເງິນຈຸລະພາກທີ່ບໍ່ຮັບເງິນຝາກ ແລະ ຜູ້ໃຫ້ບໍລິການຊຳລະເງິນອື່ນ ທີ່ໃຫ້ບໍລິການໂອນເງິນ ພາຍໃນ ແລະ ຕ່າງປະເທດ. ໃນນີ້, ຫົວໜ່ວຍທີ່ມີໜ້າທີ່ລາຍງານ ປະກອບດ້ວຍ ຫົວໜ່ວຍທີ່ມີໜ້າທີ່ລາຍງານທີ່ສັງໂອນ, ຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ແລະ ຫົວໜ່ວຍທີ່ມີໜ້າທີ່ລາຍງານທີ່ເຮັດໜ້າທີ່ເປັນສື່ກາງ; 

2. ການໂອນເງິນພາຍໃນປະເທດ ໝາຍເຖິງ ການໂອນເງິນ ທີ່ເກີດຂຶ້ນລະຫວ່າງ ຫົວໜ່ວຍທີ່ມີໜ້າທີ່ລາຍງານທີ່ສັງໂອນ ແລະ ຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ຢູ່ ສປປ ລາວ;

3. ການໂອນເງິນຕ່າງປະເທດ ໝາຍເຖິງ ການໂອນເງິນ ທີ່ເກີດຂຶ້ນລະຫວ່າງ ຫົວໜ່ວຍທີ່ມີໜ້າທີ່ລາຍງານທີ່ສັງໂອນ ແລະ ຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ແລະ/ຫຼື ໂດຍຜ່ານຫົວໜ່ວຍທີ່ມີໜ້າທີ່ລາຍງານທີ່ເຮັດໜ້າທີ່ເປັນສື່ກາງ ຢູ່ປະເທດແຕກຕ່າງກັນ;

4. ຫົວໜ່ວຍທີ່ມີໜ້າທີ່ລາຍງານທີ່ສັງໂອນ ໝາຍເຖິງ ຫົວໜ່ວຍທີ່ມີໜ້າທີ່ລາຍງານ ທີ່ຈະໂອນເງິນ ຫຼື ໂອນເງິນ ເມື່ອໄດ້ຮັບຄໍາຮ້ອງຂໍໃຫ້ມີການໂອນເງິນ ຈາກຜູ້ສັງໂອນ;

5. ຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ໝາຍເຖິງ ຫົວໜ່ວຍທີ່ມີໜ້າທີ່ລາຍງານ ທີ່ໄດ້ຮັບເງິນໂອນ ຈາກຫົວໜ່ວຍທີ່ມີໜ້າທີ່ລາຍງານທີ່ສັງໂອນ ໂດຍກົງ ຫຼື ໂດຍຜ່ານຫົວໜ່ວຍທີ່ມີໜ້າທີ່ລາຍງານທີ່ເຮັດໜ້າທີ່ເປັນສື່ກາງ ເພື່ອສົ່ງມອບເງິນໃຫ້ແກ່ຜູ້ໄດ້ຮັບຜົນປະໂຫຍດ;

6. ຫົວໜ່ວຍທີ່ມີໜ້າທີ່ລາຍງານທີ່ເຮັດໜ້າທີ່ເປັນສື່ກາງ ໝາຍເຖິງ ຫຼັກ ຫຼາຍ ຫົວໜ່ວຍທີ່ມີໜ້າທີ່ລາຍງານ ທີ່ເຮັດໜ້າທີ່ໂອນເງິນ ໃນນາມຫົວໜ່ວຍທີ່ມີໜ້າທີ່ລາຍງານທີ່ສັງໂອນ ແລະ/ຫຼື ຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ;

7. ການຊໍາລະທີ່ມີລະຫັດອ້າງອີງ ໝາຍເຖິງ ການຊໍາລະ ທີ່ມີຂໍ້ຄວາມໂອນເງິນ ແລະ ຂໍ້ຄວາມສັ່ງຈ່າຍເງິນ ຈາກຫົວໜ່ວຍທີ່ມີໜ້າທີ່ລາຍງານທີ່ສັງໂອນ ໄປຫາຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ໂດຍກົງ ຫຼື ຜ່ານໜຶ່ງ ຫຼື ຫຼາຍ ຫົວໜ່ວຍທີ່ມີໜ້າທີ່ລາຍງານທີ່ເຮັດໜ້າທີ່ເປັນສື່ກາງ;

8. ການຊໍາລະທີ່ມີເອກະສານອ້າງອີງ ໝາຍເຖິງ ການຊໍາລະ ທີ່ມີຂໍ້ຄວາມໂອນເງິນ, ຂໍ້ຄວາມສັ່ງຈ່າຍເງິນ ແລະ ເອກະສານຄັດຕິດ ຈາກຫົວໜ່ວຍທີ່ມີໜ້າທີ່ລາຍງານທີ່ສັງໂອນ ໄປຫາຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ໂດຍກົງ ຫຼື ຜ່ານໜຶ່ງ ຫຼື ຫຼາຍ ຫົວໜ່ວຍທີ່ມີໜ້າທີ່ລາຍງານທີ່ເຮັດໜ້າທີ່ເປັນສື່ກາງ;

9. ໝາຍເລກອ້າງອີງການເຮັດທຸລະກຳ ໝາຍເຖິງ ກຸ່ມຕົວເລກ, ກຸ່ມຕົວອັກສອນ ຫຼື ສັນຍາລັກ ປະສົມກັນ ໃນລະບົບຂໍ້ຄວາມ ທີ່ຫົວໜ່ວຍທີ່ມີໜ້າທີ່ລາຍງານກຳນົດ ເພື່ອເປັນປ່ອນອີງຢັ້ງຢືນໃນການສັ່ງຈ່າຍເງິນ ໃຫ້ຜູ້ໄດ້ຮັບເງິນປະໂຫຍດ;


10. ການໂອນເງິນເປັນຊຸດ ໝາຍເຖິງ ການໂອນເງິນຂອງຫົວໜ່ວຍທີ່ມີໜ້າທີ່ລາຍງານທີ່ສັງໂອນ ຕາມການຮ້ອງຂໍຂອງຜູ້ສັງໂອນ ຈາກບັນຊີດຽວໄປຫາ ຫຼາຍບັນຊີຜ່ອມກັນ.

ມາດຕາ 4 ຂອບເຂດນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບ ຫົວໜ່ວຍທີ່ມີໜ້າທີ່ລາຍງານ ທີ່ເຄື່ອນໄຫວກ່ຽວຂ້ອງກັບການດຳເນີນທຸລະກຳໂອນເງິນ.

ຂໍ້ຕົກລົງສະບັບນີ້ ບໍ່ນຳໃຊ້ສຳລັບທຸລະກຳໂອນເງິນ ດ້ວຍບັດຊຳລະທຸກຮູບແບບ ເປັນຕົ້ນ ບັດເງິນຝາກ, ບັດຕື່ມເງິນ, ບັດສິນເຊື້ອ ທີ່ສາມາດຊຳລະທາງເອເລັກໂຕຣນິກ ແລະ ການໂອນເງິນຂອງຫົວໜ່ວຍທີ່ມີໜ້າທີ່ລາຍງານດ້ວຍກັນ ທີ່ຕິດພັນກັບທຸລະກິດຂອງຕົນ.

ມາດຕາ 5 ການເກັບກຳຂໍ້ມູນການໂອນເງິນ

ໃນການໃຫ້ບໍລິການກ່ຽວກັບການໂອນເງິນ ຫຼື ການໂອນເງິນເປັນຊຸດ ພາຍໃນ ແລະ ຕ່າງປະເທດ ທີ່ມີມູນຄ່າເກີນກຳນົດ ຕາມທີ່ໄດ້ກຳນົດໄວ້ໃນມາດຕາ 2 ຂອງຂໍ້ຕົກລົງສະບັບນີ້ ຫົວໜ່ວຍທີ່ມີໜ້າທີ່ລາຍງານ ຕ້ອງເກັບກຳຂໍ້ມູນຕົ້ນຕໍຂອງບຸກຄົນ, ນິຕິບຸກຄົນ ຫຼື ການຈັດຕັ້ງ ພ້ອມທັງກວດກາຄວາມຖືກຕ້ອງ ແລະ ຄົບຖ້ວນ ດັ່ງນີ້: 

1. ຂໍ້ມູນຂອງຜູ້ສັ່ງໂອນ
 - 1.1. ຊື່;
 - 1.2. ທີ່ຢູ່ປັດຈຸບັນ (ບ້ານ, ເມືອງ ແລະ ແຂວງ), ເລກທີ ບັດປະຈຳຕົວ ຫຼື ໜັງສືຜ່ານແດນ, ວັນ, ເດືອນ, ປີ ເກີດ ແລະ ສະຖານທີ່ເກີດ ຫຼື ວັນ, ເດືອນ, ປີ ສ້າງຕັ້ງ ຫຼື ເອກະສານອື່ນ ທີ່ສາມາດຢັ້ງຢືນຕົວຕົນ;
 - 1.3. ເບີໂທຕິດຕໍ່;
 - 1.4. ເລກບັນຊີ (ກໍລະນີນຳໃຊ້ບັນຊີໃນການໂອນເງິນ) ຫຼື ໝາຍເລກອ້າງອີງໃນການເຮັດທຸລະກຳ (ກໍລະນີບໍ່ໄດ້ນຳໃຊ້ບັນຊີໃນການໂອນເງິນ);
 - 1.5. ຈຸດປະສົງຂອງການໂອນເງິນ;
 - 1.6. ຈຳນວນເງິນ ແລະ ສະກຸນເງິນ ທີ່ໂອນ;
 - 1.7. ສາຍພົວພັນ ລະຫວ່າງ ຜູ້ສັ່ງໂອນ ແລະ ຜູ້ໄດ້ຮັບຜົນປະໂຫຍດ;
 - 1.8. ຂໍ້ມູນອື່ນ ທີ່ຈຳເປັນ.
2. ຂໍ້ມູນຂອງຜູ້ໄດ້ຮັບຜົນປະໂຫຍດ: ຕາມທີ່ໄດ້ກຳນົດໄວ້ໃນຂໍ້ 1.1, 1.3, 1.4 ແລະ 1.8 ຂອງມາດຕານີ້.
ສຳລັບທຸລະກຳໂອນເງິນຕ່າງປະເທດ ທີ່ມີມູນຄ່າຕໍ່າກວ່າ ມູນຄ່າທີ່ໄດ້ກຳນົດໄວ້ໃນມາດຕາ 2 ຂອງຂໍ້ຕົກລົງສະບັບນີ້ ຫົວໜ່ວຍທີ່ມີໜ້າທີ່ລາຍງານ ຕ້ອງເກັບກຳຂໍ້ມູນຕົ້ນຕໍ ຂອງຜູ້ສັ່ງໂອນ ແລະ ຜູ້ໄດ້ຮັບຜົນປະໂຫຍດ ຕາມທີ່ໄດ້ກຳນົດໄວ້ໃນຂໍ້ 1.1 ແລະ 1.4 ຂອງມາດຕານີ້. ໃນກໍລະນີຫາກພົບເຫັນຂໍ້ມູນດັ່ງກ່າວ ຕິດພັນ ຫຼື ສົງໄສວ່າເປັນການຝອກເງິນ ຫຼື ການສະໜອງທຶນໃຫ້ແກ່ການກໍ່ການຮ້າຍ ຕ້ອງການກວດກາ ແລະ ຍັງຢືນຂໍ້ມູນ ພ້ອມທັງດຳເນີນການຕາມທີ່ໄດ້ກຳນົດໄວ້ໃນມາດຕາ 6 ຂໍ້ 4 ຂອງຂໍ້ຕົກລົງສະບັບນີ້.

ມາດຕາ 6 ຄວາມຮັບຜິດຊອບຂອງຫົວໜ່ວຍທີ່ມີໜ້າທີ່ລາຍງານ

ຫົວໜ່ວຍທີ່ມີໜ້າທີ່ລາຍງານ ມີຄວາມຮັບຜິດຊອບ ດັ່ງນີ້:

1. ເກັບກຳ ແລະ ກວດກາ ຂໍ້ມູນກ່ຽວກັບທຸລະກຳການໂອນເງິນ ໃຫ້ຖືກຕ້ອງ ແລະ ຄົບຖ້ວນ ຕາມທີ່ໄດ້ກຳນົດໄວ້ໃນຂໍ້ຕົກລົງສະບັບນີ້ ລວມທັງກວດສອບ ຫຼື ຍັງຢືນຕົວຕົນ ຂອງຜູ້ສັ່ງໂອນ ຫຼື ຜູ້ໄດ້ຮັບຜົນປະໂຫຍດ ທີ່ບໍ່ເຄີຍຖືກກວດສອບ ຫຼື ຍັງຢືນ ຕົວຕົນມາກ່ອນ;
2. ກຳນົດນະໂຍບາຍ ແລະ ຂັ້ນຕອນ ການຈັດຕັ້ງປະຕິບັດຫຼັກການປະເມີນ ແລະ ບໍລິຫານຄວາມສ່ຽງ ກ່ຽວກັບທຸລະກຳການໂອນເງິນ ຢ່າງມີປະສິດທິຜົນ ເພື່ອພິຈາລະນາວ່າ ກໍລະນີໃດຄວນປະຕິເສດ ແລະ ຢຸດຕິການໂອນ ຫຼື ເພື່ອກຳນົດມາດຕະການໃນການຕິດຕາມຂໍ້ມູນ ຢ່າງເໝາະສົມ;
3. ນຳໃຊ້ມາດຕະການທີ່ເໝາະສົມ ໃນການຕິດຕາມ ກວດກາ ທຸລະກຳການໂອນເງິນຕ່າງປະເທດ ທີ່ກຳລັງດຳເນີນການຢູ່ ຫຼື ພາຍຫຼັງສຳເລັດທຸລະກຳແລ້ວ ກໍລະນີທີ່ຫົວໜ່ວຍທີ່ມີໜ້າທີ່ລາຍງານທີ່ໄດ້ຮັບເງິນໂອນ ພົບເຫັນຂໍ້ມູນການໂອນເງິນ ບໍ່ຄົບຖ້ວນ ຫຼື ຂາດຂໍ້ມູນໃດໜຶ່ງ ເພື່ອຊອກຮູ້ ແລະ ກວດກາຂໍ້ມູນຂອງຜູ້ສັ່ງໂອນ ແລະ ຜູ້ໄດ້ຮັບຜົນປະໂຫຍດ;
4. ວິເຄາະ ແລະ ລາຍງານຂໍ້ມູນກ່ຽວກັບທຸລະກຳການໂອນເງິນ ທີ່ສົງໄສວ່າເປັນການຝອກເງິນ ຫຼື ການສະໜອງທຶນໃຫ້ແກ່ການກໍ່ການຮ້າຍ ໃຫ້ສຳນັກງານຂໍ້ມູນຕ່າງການຝອກເງິນ ພາຍໃນ ຊາວສີ່ ຊົ່ວໂມງ;
5. ເກັບຮັກສາຂໍ້ມູນກ່ຽວກັບການໂອນເງິນ ຕາມທີ່ໄດ້ກຳນົດໄວ້ໃນມາດຕາ 5 ຂອງຂໍ້ຕົກລົງສະບັບນີ້ ຢ່າງໜ້ອຍ ສິບປີ ນັບແຕ່ວັນທີ່ໄດ້ປະຕິບັດທຸລະກຳສຳເລັດ ຫຼື ສິ້ນສຸດສາຍພົວພັນທຸລະກິດກັບລູກຄ້າ ພ້ອມທັງສະໜອງ

ຂໍ້ມູນກ່ຽວກັບການໂອນເງິນ ໃຫ້ສໍານັກງານຂໍ້ມູນຕໍາຫຼ່າຍການຟອກເງິນ ຫຼື ໜ່ວຍງານຂ່າວກອງທາງດ້ານການເງິນຂອງ ຕ່າງປະເທດ ໂດຍຜ່ານສໍານັກງານຂໍ້ມູນຕໍາຫຼ່າຍການຟອກເງິນ ທັນທີ ເມື່ອມີການຮ້ອງຂໍ;

6. ຮັກສາຄວາມລັບການລາຍງານ ໃຫ້ສອດຄ່ອງກັບກົດໝາຍ ແລະ ບໍ່ເປັນອຸປະສັກໃນການສະໜອງຂໍ້ມູນ ໃຫ້ເຈົ້າໜ້າທີ່ທີ່ກ່ຽວຂ້ອງ;

7. ມີຄວາມຮັບຜິດຊອບອື່ນ ຕາມກົດໝາຍ ແລະ ລະບຽບການ.

ມາດຕາ 7 ຂໍ້ຫ້າມ

ຫ້າມຫົວໜ່ວຍທີ່ມີໜ້າທີ່ລາຍງານ ມີຜິດຕິກຳ ດັ່ງນີ້:

1. ໃຫ້ບໍລິການກ່ຽວກັບການໂອນເງິນ ທີ່ບໍ່ມີຂໍ້ມູນ ຫຼື ຂາດຂໍ້ມູນໃດໜຶ່ງ ຕາມທີ່ໄດ້ກຳນົດໄວ້ໃນມາດຕາ ມາດຕາ 5 ຂອງຂໍ້ຕົກລົງສະບັບນີ້;

2. ໃຫ້ບໍລິການກ່ຽວກັບການໂອນເງິນ ກັບ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ຢູ່ໃນຍັດຕິຂອງສະພາ ຄວາມໝັ້ນຄົງອົງການສະຫະປະຊາຊາດ;

3. ມີຜິດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 8 ມາດຕະການຕໍ່ຜູ້ລະເມີດ

ຫົວໜ່ວຍທີ່ມີໜ້າທີ່ລາຍງານ ທີ່ລະເມີດຂໍ້ຕົກລົງສະບັບນີ້ ຈະຖືກກ່າວເຕືອນ, ສຶກສາອົບຮົມ, ລົງວິໄນ, ປັບໃໝ, ໃຊ້ແທນຄ່າເສຍຫາຍທາງແຝງທີ່ຕົນໄດ້ກໍ່ຂຶ້ນ ຫຼື ລົງໂທດທາງອາຍາຕາມກົດໝາຍ.

ມາດຕາ 9 ການຈັດຕັ້ງປະຕິບັດ

ສໍານັກງານຂໍ້ມູນຕໍາຫຼ່າຍການຟອກເງິນ ເປັນເຈົ້າການຕິດຕາມ ແລະ ກວດກາ ການຈັດຕັ້ງປະຕິບັດຂໍ້ຕົກລົງສະ ບັບນີ້ ໃຫ້ໄດ້ຮັບຜົນດີ.

ຫົວໜ່ວຍທີ່ມີໜ້າທີ່ລາຍງານ ຈົ່ງຮັບຮູ້ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ 10 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນທີ່ລົງລາຍເຊັນ ເປັນຕົ້ນໄປ.

ຂໍ້ຕົກລົງສະບັບນີ້ ປ່ຽນແທນຂໍ້ຕົກລົງວ່າດ້ວຍທຸລະກຳໂອນເງິນ ທີ່ມີມູນຄ່າເກີນກຳນົດ ສະບັບເລກທີ 963/ທຫລ, ລົງວັນທີ 27 ພະຈິກ 2015. 

ເຈົ້າໜ້າທີ່ຜູ້ວ່າການ



ອາລຸນ ບຸນຍົງ